



Rauf Qarib Alagöz

YAĞIŞ YAĞIR

Bu şəhərə yağış yağır,
Hamı sanır bulut tökür.
Bilmirlər ki, mənəm, sənsiz,
Ağlayıram hönkür-hönkür.

Məsafələr dərd qaynağı,
Ürəyimə çəkir dağı.
Hara getsəm yağış yağır,
Hara getsəm hüznün çökür.

Bezib doğma ölkəm məndən,
Dünya bezib bəlkə məndən.
Kənar gəzir kölgəm məndən,
Yaxalasam boynun бүкür.

Bulludda yaş, gözümdə yaş,
Nə dost anlar, nə də sirdaş.
Bəlkə sanır yaradıb daş,
Allah göydən kədər tökür.

Batumi: 28.06.2016

XATİRƏLƏR QALDI AXI

Ümidi də dəfn elədik.
Dünən olan oldu axı...
Zirvələrdə olan sevgi,
Çox dərinə daldı axı...

Toplayırsan çantaları,
Boş qalmasın, doldur barı.
Dərddən yarı, qəmdən yarı,
Yolun uzun yoldu axı...

Nəyin varsa, yığ, qalmasın.
Məndə nəyinsə olmasın.
Saxlamayaq eşqin yasin,
Bizi bizdən aldı axı...

Dövr atını zaman çapar,
Axar sular yolun tapar.
Dön arxaya, yığıb apar,
Xatirələr qaldı axı...

VİCDANSIZLAR VİCDANINA AND İÇİR

Daha Allah unudulub, a qardaş,
Hərə bir cür ünvanına and içir.
Canı verən qalıbdır bir kənarda,
Canı olan öz canına and içir.

İnsan oğlu axır anı unudub.
Tövbə etmir şirin canı unudub.
Ayı, günü yaradanı unudub,
Gözü "korlar" ağ danına and içir.

Nə inam var, nə iman var, nə də din.
Mərhəmətə üstün gəlir hər an kin.
Ali bilib insan oğlu dediyin,
Var yoxuna, olanına and içir.

Hər bir şeyin dərd sərini çəkmə sən,
Yoxsa vaxtsız saçlarına düşər dən.
Yoxsulların "əppəyinə" göz tikən
Vıcdansızlar vıcdanına and içir.

UNUTMAĞA ÇALIŞMA

Deyirlər ki, "var dünyanın çox üzü".
Hər vaxt acdı, görünməyib tox üzü.
Gecəsindən çox qıسادı gündüzü,
Dönməz seyr, unutmağa çalışma.

Bir baxırsan nə çox idik, nə azıq,
Bir baxırsan nə payızıq, nə yazıq.
Misra-misra sevdini, a yazıq,
Şeir-şeir unutmağa çalışma.

Sanarsan ki, dünyaları tutub şər,
Gəl indi sən bu zülmətdə nəfəs dər.
"Bir gün gələr unudarsan" deyənlər,
Yalan deyir, unutmağa çalışma.

Hər an gedən yollarını izlərsən,
Gəlməyini yuxuda da gözlərsən.
Qalmış ikən bir iztirab, bir də sən,
Yoxdu xeyir, unutmağa çalışma.

TÜRKƏM MƏN

Mən dönək deyiləm, huyum bəllidi.
Çörəyim bəllidi, suyum bəllidi.
Soyumu danmaram, soyum bəllidi.
Azəri deyiləm!
Türkəm mən!

Yolumu dəyişməm, yolumdur Turan.
İmanım Allaha, kitabım Quran.
Dinlə, ey xaincə arxadan vuran,
Sanma ki, əyiləm.
Türkəm mən!

Dürüstlük amacım, doğruluq qayəm.
Nəyim var aşikar, yayılmaz şayəm.
Türkçülük surəmdir, bir olmaq ayəm.
Oğuzdur ailəm.
Türkəm mən.

Toplaram elimi, qurram toyumu,
Bağrıma basaram hər bir boyumu.
Kim istər qoy dansın, mən öz soyumu,
Gizlədən deyiləm.
Türkəm mən! Türkəm mən! Türkəm mən!

ŞEİR

Əgər ki, olarsa qapaqsız qazan,
Bir qaşıq uzadar yolundan azan.
Mən şeir yazmıram, yazıbdı yazan!
Yoxluq da şeirdi, var da şeirdi.

Dünyanın hər yanı olsa da qara,
Qaralar içində bəyazı ara.
Nəgmələr qoşuram sevdiiyim yara,
Sevgim də şeirdi, yar da şeirdi.

Sevgiylə işığa bürünər hər yan,
Dünyaya göz yumub sevgiyə oyan.
Şad ollam qəbrimin islanmağından,
Yağmur da şeirdi, qar da şeirdi.

Dünya bir əsərdir başından sona,
Allahın qələmi dəyibdir ona.
Yaradan hər nəyi verib insana,
Zərər də şeirdi, kar da şeirdi.

SƏN HARDAN BİLƏSƏN...

Sən hardan biləsən nədir məhəbbət,
Bir eşqin oduna yanmamısansa...
Ayrılıq dəmində, hicran anında,
Özünü məzarda sanmamısansa...

Sən hardan biləsən dadmamısansa
Bircə təbəssümlə xoşbəxt olmağı.
Qəribə olsa da sevenlər bilir
Günəştək saçmağı, gültək solmağı...

Sən hardan biləsən ac olmaq nədir,
Həyatın özünə, eşqin özünə.
Həyat da sevgidir, yaşam da sevgi,
Sevdinsə görünməz dünya gözüne.

Sən hardan biləsən, hardan biləsən,
Qəriblik yaşamaq nədir sevgidə?
Necə ki eşq ilə gəlib ömrümüz,
Elə də bir ömür gedir sevgidə.

SƏN FƏRQLİSƏN

Sənin əsəbin də fərqlidir, fərqli,
Yanında dərdimin yuxusu gəlir.
Mənə qışqırdıqca nəfəsin ilə
Ağzından xoşbəxtlik qoxusu gəlir.

Əsəbdən titrəyən dodaqlarından,
İnan ki, qəlbimə sevinc süzülür.
Səni sevə-sevə çoxalır sevgim,
Sevdikcə sıraya sevgi düzülür.

Nə gözəl parlayır odlu gözlərin,
Bir xoşbəxt həyatdan bəhs eləyirlər.
Hirsindən göylərdə uçan əllərin,
Musiqi olmadan rəqs eləyirlər.

Sənin əsəbin də fərqlidir, fərqli,
Əsəbləş, yetər ki, susmasın dilin.
Bir alıq əsəbin xəbərçisidir,
Xoşbəxtlik yaşadan bir neçə ilin.

QADIN

Cənnət tamahıyla, cənnət eşqiylə,
Ayaq altınacan öyülən qadın.
Gözəllik simvolu, mələk obrazı
Şəninə təriflər deyilən qadın.

Anamız, bacımız, yarımız olur,
Bizimlə qocalır qarımız olur.
Bəzən ilahımız, tanrımız olur,
Bəzən önümüzdə əyilən qadın.

Ey insan, hər qadın adın deyilmi?
Həyatda ləzzətin, dadın deyilmi?
Bəs qadın deyilmi, qadın deyilmi
Alçalan, söyülən, döyülən qadın?

MAŞALLAH

Düşməni alıb yurdumuzu yurd edib,
Bizsə, onu söymək ilə məşğuluq.
Soyumuzu gordan edən soysuza,
Soyumuzu öymək ilə məşğuluq.

- "O atamız, bu babamız olubdur,
Ora, bura yurd-obamız olubdur,
Şərəf, qeyrət, ar əbamız olubdur".
Amma kədər geymək ilə məşğuluq.

Dövr edirik buna rəğmən hovarda,
Qılıncımız paslanıbdir divarda.
Bizi vuran qalıbdır bir kənarda,
Dizimizi döymək ilə məşğuluq.

Tfu-tfu, maşallah bizlərə,
Məğrur-məğrur dik baxırıq üzlərə.
Nağıllara inandıqca, düzlərə
Boynumuzu əymək ilə məşğuluq.

Düşməni alıb yurdumuzu yurd edib,
Bizsə, onu söymək ilə məşğuluq.
Özümüzü özümüzdən edənə,
Özümüzü öymək ilə məşğuluq.

MIN EŞŞƏYƏ AT QISQANDIR

(satira)

Adı-sanı düşünmə heç,
Min eşşəyə at qısqandır.
Yuxu nədir bilməyeni
Gecə-gündüz yat qısqandır.

Nə mövqe seç, nə yön bildir,
Nə dovşan ol, nə də ki şir.
Lazım olan yerlərə gir,
Amalına çat , qısqandır.

Demə "mənəm", de ki "sənsən",
"Sıfır mənəm, iki sənsən".
Var-dövlətin yükü sənsən,
Yoxluqları at, qısqandır.

Yaxşıliqdan pislik yaxşı,
Səfillikdən süslük yaxşı.
Kim deyir dürüstlük yaxşı?
Onu iki qat qısqandır.

Qoy soxsunlar söz oxunu,
Vecə alma sən çoxunu.
Dinənin də var-yoxunu,
Özünəcə sat , qısqandır

NƏ QALDI?

Şükr eləyin aldığınız nəfəsə.
Ondan başqa şirin cana nə qaldı?
Kimlər düşsə bundan qeyri həvəsə,
Ağlayacaq yana-yana, nə qaldı?

Dur kənara, qapan yaman quduzdu,
"Cüt şeş" atan "dübarəyə" uduzdu.
Puldan ayrı qalan hər şey ucuzdu.
Gecə-gündüz yatın, dana nə qaldı?

Çox yeməyin, həm ziyandı, həm baha.
Dərd çəkməyin, çilə baha, qəm baha.
Böləndə də, çıxanda da cəm baha.
Misal bitir, məchul sona nə qaldı?

İşğın var? suyun gəlir? qaz gəlir?
Qulağına mahnı gəlir, saz gəlir?
Səbrli ol, deyirlər ki, yaz gəlir.
Yonca bitib, badımcana nə qaldı?

Hesab- kitab axirətdə olacaq,
Dünya malı bu dünyada qalacaq.
Üç gün idi bu gün, sabah alacaq,
Əcəl qardaş, qəbiristana nə qaldı?